

Frágreiðing til aðalfundin hjá Svimjisamband Føroya



Fyri tíðarskeiðið 26. mai 2013 til 18. oktober 2014

FELAGSSKAPURIN

Seinasta árið hefur nevndin í Svímjissambandi Føroya verið hendan:

Jon Hestoy, formaður, Rókur í Jákupsstovu, næstformaður, Hanna í Horni, Anni á Hædd og Sørin Djurhuus, nevndarlimir og Eyðun Húsgarð, eykalimur. Nevndararbeiðið hefur gingið væl.

Svímjinevndin hefur ikki verið virkin í kappingarárinum 2013/14.

Jórun Eið Johannesen hefur tikið sær av útbúgvingum.

Í mastersnevndini sita: formaður Eyðun Húsgarð og Torkil Mørkøre og John Olsen.

Í dómsnevndini sita: Poul Nolsøe, formaður og nevndarlimirnir Hanna Jøkladal og Poul Poulsen.

Djóni S. Dalsgarð er aðalskrivari í Svímjissambandinum, og hefur skrivstovan riggað væl. Eli Stakksund er kassameistari, Eli hefur boðað frá, at hann ikki ynskir at halda fram í starvinum.

Kalendarafundurin fyri 2013/14, var hildin seint. Fyri kappingarárið 2014/15 var eingin kalendarafundur hildin. Í staðin hefur Rúni Gaardbo staðið fyri at gera kalendarin, í samstarvi við venjarar og feløgini. Henda skipanin tykist at hava riggað væl. Tað er tó enn ein trupulleiki at tað tykist trupult at yvirhalda innkallingarfreistir og reglugerðina fyri svímjistejvnur. Kalendarin skal takast upp aftur, tá ið ein endaligur dagur er fyri, nær langhylurin í Suðuroy letur upp. Hetta verður eisini høvi til at umskipa kappingarárið hjá Svímjissambandinum. Eisini er tað alneyðugt at fáa broytt bólkabýtið, nýggja bólkabýtið kom í 2008 og hefur ongantíð riggað.

Kalendaraskipanin, ið er ein interaktivur Google Calendari riggar væl. Henda skipan ger tað, at vit hava ein interaktivan kalendara og ein kalendara, ið feløgini kunnu leggja á teirra heimasíðu og arbeiða víðari við.

Nýggju nálatíðir koma í gildið 1. oktober 2014. Nýggja nál, Talentnálin, var á fyrsta sinni býtt út til FM.

Altjóða arbeiðið

FINA, altjóða svimjisambandið hevði aðalfund í Barselona, samstundis við HM 2013. Hetta var ein valaðalfundur, so nógv arbeiði hevur verið fyri at tryggja norðanlond best møguligu umboðanina. Tá avtornaði lukkaðist hetta hampuliga væl, millum annað gjørdist undirritaði nevndarlimur í FINA TOWSC, teknisku nevndina fyri havsvimjing.



LEN, evropeiska svimjisambandið hevði regluligan aðalfund í Edinburgh í Skotlandi fyrst í oktober 2013. Síðani seint í 2012 hevur verið tosað um, at EJM í 2015 skal vera í Baku, Aserbadjan, sum ein partur av European Games. Vit hava gjørt vart við, at tað var týðningarmikið, at LEN tryggjaði sær, at øll 51 limalondini høvdu rætt at luttaka. Paolo Barelli forseti í LEN, kundi á aðalfundinum vissa um, at henda avtala var upp á pláss, og øll LEN limalond sluppu at luttaka undir egnum flaggi.

Stutt eftir aðalfundin komu kontraboð, og nú vóru boðini, at Føroyar og Gibraltar einans kundi luttaka sum ein partur av olympiska liðnum hjá Danmark og Stóra Bretlandi. Svimmisambandið boðaði beinanvegin frá, at tað fór undir ongum umstøðum, at luttaka á EJM 2015 undir øðrum flaggi enn tí føroyska. Síðani hetta hevur nógv virkseimið verið um hetta málið, men støðan er enn óbroytt.

Á aðalfundin hjá LEN í Lago de Garda, 2. oktober 2014, tók undirritaði orðið og bað limalondini stemma ímóti at góðkenna ársfrágreiðingina hjá starvsnevndini í LEN. Hetta tí at starvsnevndin við at lata EJM til ein fyriskipara, ið ikki ynskti at lata øll limalondini luttaka, hevði forbrotið seg móti evstulógina hjá LEN. Hetta skapti nógv orðaskiftið á aðalfundinum, og nógv lond tóku undir við, at hetta var ikki sum tað átti. Tá avtornaði stemmaðu tey flestu norðanlondini ímóti ársfrágreiðingini.

Orsøkin til at LEN hevur valt at lata EJM til Baku og EG er eitt gjald upp á 900.000 Euro til LEN og fría ferð og upphald til allar svimjarar og leiðarar.

Starvsnevndin hevur umrøtt hetta málið og hevur avgjørt at arbeiða við at fara í CAS, Court of Arbitration for Sport, hetta er gerðarætturin fyri ítrótt í Lausanne í Sveis. Arbeitt verður nú við at fáa fígging til hetta mál. Vónandi tekur aðalfundurin undir við, at vit koyra hetta málið víðari.

Norðurlenski aðalskrivararnir og teir ið hava ábyrgd av svimjingini hittust á fundi í Stokkhólmi 28. og 29. januar. Djóni Dalsgarð og Rókur í Jákupsstovu luttóku fyri SSF.

Nevndin hjá LEN í havsvimjing, TOWSC, helt sin regluliga fund í Føroyum 15. februar. Við hjálp av góðum stuðli frá ÍSF og Tórshavnar Kommunu, var tað gjørligt hjá SSF, at bjóða seg fram at halda henda fundin. Fundurin var sera væleydnaður.

Norðurlenska Svimmisambandið, NSF, helt sín starvsnevndarfund og aðalfund í Tórshavn 10. mai 2014. Øll norðanlondini vóru vælumboðað og Estland sum í 2013 gjørdist fullur limur í NSF, var á fyrsta sinni við á

aðalfundinum við atkvøðurætti. Hetta gjørdist ein søguligur fundur, tá íslenski svimjiforsetin Hörður J. Oddfríðarson gjørdist forseti NSF, næstu 4 árin. Forsetasessurin gongur upp á skift og er hetta fyrstu ferð Ísland hevur forsetan.

Sørin S. Djurhuus, ið stendur fyri lívbjargingararbeiðið var í oktober 2014 á ársfundi hjá Norðurlandski Lívbjargingarsambandinum. SSF hevur gott samband við Norðurlandska Lívbjargingarsambandið, hóast vit ikki eru limir har. Hetta norðurlandska sambandið hevur havt ársfund sín í Føroyum einaferð, nú er ætlanin, at fundurin í 2016 aftur verður hildin í Føroyum.

Peppfundir

Peppfundir vóru aftur hildnir í 2014. Starvsnevndin vitjaði feløgin í februar og mars. Svimmisambandið vitjaði øll feløgin uttan Suðuroyar Svimmifelag, har tað enn einaferð ikki bar til at finna ein, dag ið passaði.

Sum altíð er tað áhugavert at hitta at hitta nevndir og svimjiáhugaði í teimum ymsu feløgnum. Trupulleikarnir eru sera ymiskir, og tó.

Heimligi ítróttapolitikkur

Í 2014 eru tvær stórar broytingar henda innan ÍSF, hetta eru broytingar, ið eru sera glaður fyri, og ikki sørt stóltur av at hava verið ein partur av. Fyrst var nýggj skipan sett í verk „Úrval“. Hetta er stuðulsskipan fyri úrvalsítróttafólk, vónandi og væntandi fer henda skipanin av geva okkara bestu ítróttafólk móguleika at iðka við betri stuðli.

Á aðalfundinum hjá ÍSF var bygnaðurin av Ítróttasambandinum broyttur. Gamli bygnaðurin var frá 1980, og slettis ikki í tráð við tann veruleika, ið ráðar í dag. Nýggi bygnaðurin fer at gera arbeiðið í ÍSF væl meira dynamiskt.

ÚTBÚGVING

Ov lítið hefur verið gjört við skeiðvirksemi seinastur tíðina. Eitt skeið hefur verið í Merkjaskipanini í september 2014. Mint skal vera á skeiðini hjá ÍSF, ið eru sera áhugaverd, bæði fyri venjarar og leiðarar.

NORDIC EDUCATION GROUP (NEG)

Jórun Eið Johannesen umboðar Svímjissambandið í Nordic Education Group.

Lívbjargingardómara skeið og instruktørskeið

Í mai 2014 var aftur skeið fyri lívbjargingardómarar og samstundis fekk Sørin S. Djurhuus útbúgvín sum skeiðleiðari. Nú kann Sørin S. Djurhuus so útbúgva lívbjargingardómarar.

LÍVBJARGING

Sørin S. Djurhuus hevur ábyrgdina av lívbjarging innan Svimmisambandið. Hesin tátturin hevur alstóran týðning at fáa upp á pláss. Svimmisambandið má hava sum endamál at hvør føroyingur er svimmjari og hvør føroyingur er lívbjargari. Síðani seinast hava 51 tíkið lívbjargingarroyndina.

Ongin venjing uttan lívbjargara

Svimmisambandið leggur á hvørjum ári dent á fyrri okkara feløgum, at eingin venjing eigur at fara fram í feløgnum, uttan at lívbjargari stendur á kantinum. Komandi svimmjár er ætlanin at byrja beinanvegin at fáa allir venjarar og leiðarar gjøgnum lívbjargingarskeið.



BREIDD

RØRSLA

Svimjingin er størsta ítróttargreinin í Føroyum. Hyggja vit eftir vitjanartalinum bara fyri tvær tær størstu svimjihallirnar í Føroyum, Klaksvík og Tórshavn, so táttar talið í 250.000 fólk. Tað merkir at hvør føroyingur svimur í miðal meira enn 5 ferðir um árið. Stór tøl.

Svimjisambandið hevur sjálvandi ikki samband við øll hesi fólkini, men svimjingina hava vit í felag.

MASTERS

Masterssvimjingin er nú ein tryggur partur av føroyskari svimjing. Havnar Svimmifelag er nógv størsta felag á hesum økinum við sínum rørluliðum. Hini feløgini hava eisini tikið undir við hesi rørlu og tykist undirtøkan sum heild at vera góð. FOMM, Føroya Opna Masters Meistarastevna var á fjórða sinni hildin í 2013. Vanliga er FOMM í Klaksvík, men í 2013 var neyðugt at flyta hana til Havnar, tí at svimjihylurin í Klaksvík var stongdur vegna umvæling. FOMM var fyriskipað sum ein partur av 75-ára haldinum hjá Havnar Svimmifelag, sí niðanfyri. Eisini í 2013 eydnaðist FOMM sera væl, bæði svimjingin og felagsskapurin annars.

Aftur tann 15. mars 2014 var masterskapping í Svimmihøllini í Gundadali. Undirtøkan var góð og tað var einastandandi stuttligt at síggja fyra ættalið svimja liðssvimjing frá Fuglafjarðar Svimmifelag, tey fyra vóru: Fritleiv Joensen, Astrid Joensen, Jóhan Hansen og Jóhanna Egholm.

Tann 2. og 3. mai luttók eitt masterslið úr HS í IMOC, Icelandic Master Open Championship, ella Garpameistaramót Íslands. Kapping var hildin í svimjihøllini í Hafnafirði. Ferðalagið var upp á 25 fólk og vóru úrslitini framúrskarandi. Tilsamans fingur okkara svimjarar 15 gullmerki, 7 silvur og 13 bronsumerki.

Eyðun Bærandsen, 67 ára gamal, og Jóhan Ásmundarsson, 35 ára gamal, vunnu flest heiðursmerki við 5 gullmerki hvør, Jóhan fekk harafturat 3 bronsumerki.



NOM 2015

Svimjisamband Føroya skal næsta ár fyriskipa Norðurlenska Opna Masters Meistarastevnu. Kappingin verður í Svímjihøllini í Gundadali og vænta vit 300+ luttakarar.

Havsvímjing

Havsvímjingin, har fólk leypa á bláman og svímja ein styttri ella longri tein er enn sera væl umtókt. Hetta er svímjing, ið ikki er skipað undir nakað felag ella svímjisambandið.

Hin havsvímjingin, har svómið verður kapp hevur eisini hampuliga undirtøku, í ár var svómið á jóansøku 6 svímjarar fullførði teinin frá Pálshøll yvir til Polarfrost, longdin var 540 metrar.

Ólavsøkasvímjing var svómið bæði í 2013 og 2014. Í 2014 var kappingin samskipað við kappróðurin, soleiðis at svómið var beint aftaná tíggjumannaførini, men áðrenn „Ódnartøkini“ hjá tíggjumannaførunum. Hetta eydnaðist sera væl og bæði árin var undirtøkan góð.

Triathlonfelagið skipað fyri Nólsoyarsvimjingin í samband við Ovastevnuna, í 2013 var kappingin avlýst vegna veður. Kappingin skuldi vera leygardagin 17. august 2013 og 8 svimjarar vóur klárir at fara avstað. Í 2014 var Nólsoyarsvimjingin aftur fyriskipað. Átta svimjarar luttóku í kappingini. Aftaná Ovastevnuna í 2014 var nýggj nevnd vald at fyriskipa Ovastevnuna frameftir. Fyri okkum í Svímjissambandinum var tað hugstoytt at hoyra, at nú verður endamálið ikki at savna pengar til svímjihyl í Nóløy.

Á Sjómannadagnum í Klaksvík verður eisini svómið kapp tvørtur um vánna. Í 2013 vóru tað 17 luttakarar, ið komið yvirum. Í 2014 skipað Ægir aftur fyri kappsvímjing um vánna í samband við Sjómanadagin, undirtøkan var nakað lakari enn í 2013 við 6 svímjarum.

SVÍMJIDAGUR – Havnar Svímjifelag 75 ár

Tann 8. september í 2013 var Havnar svímjifelag 75 ár. Í samband við hátíðardagin var skipað fyri stórari móttøku í Svímjihøllini í Gundadali tann 16. november. Umframt móttøkuna skipað HS, saman við Svímjissambandinum fyir svímjidegi fyri okkara yngru svímjarar. Eisini hesaferð var tað Hanna á Horni, ið stóð á odda fyri at samskipa leikirnir í høllini. Sera væleydnað tiltak. Umframt svímjidadagarnar so var eisini skipað fyri FOMM um kvøldið.

Hæddirpunktið henda dagin, var tá Býráðsformaðurin í Tórshavnar Kommunu lovaði at nýggi 50 metra hylurin í Tórshavn skuldi verað liðugur í 2017.

SLÓÐARASKIPANIN

Slóðaraskipanin hjá Svímjissambandinum hevur ikki virka í farna ári.

MEISTARAKAPPINGAR

Føroyameistarastevnan var hildin eftir sama leisti sum seinasta ár í Havn. Juniorkappingarnar vóru avgjörðar um morgunin, meðan finalurnar í FM vóru seinnapartin. Kringvarpið sendi aftur í ár beinleiðis frá øllum trimum finalupørtunum.

Meistarastevnan fyri ung var flutt til Havnar, tí at umvælingin av høllini í Klaksvík ikki var liðug. Stóra tøkk til fyri tað megnararbeiðið, ið gjørt var.

Sum nevnt omanfyri, var á fjóðra sinni skipað fyri Masters Meistarastevnu FOMM í november hesuferð í Tórshavn.

Sum ikki einaferð skal tøkkin fara til svimjarar, venjarar, hjálparfólk, nevndarlimir og feløgini. Øllum tykkum, sum gera tað møguligt at taka hesi ódnartøk.

Svimjisambandið hevur roynt at seta greiðar reglur fyri svimjistevnur, nær innbjóðingin, startlistin og skráin skal út. Sum oftast gongur tað eftir reglunum, men ov ofta síggja vit, at freistirnar ikki vera hildnar.

KAPPING

Avbjóðingarnar fyri okkara svimjarar eru nógvar, viðurskiftini viðvíkjandi kravtíðum og úttøkum eru komnar í fasta legu.

ÚRVALSPENGARNIR

Svimjisambandið fekk játtað 500.000 krónur av teimum 600.000, ið Løgtingið játtaði til úrvalsítrótt. Hesir pengar eru oyramerktir og eru av altavgerandi týdningi fyri fyrireikingingarnar hjá Páli.

EJM 2013

Evropeiska Junior Meistarastevnan var hildin í Poznan í Pólandi 10. til 14. juli. Føroyska liðið var: Eyðbjørn Joensen, Guðrun Mortensen úr Suðuroyar Svímjifelag, Alvi Hjelm úr Ægir, Markus Joensen og Óli Mortensen úr Havnar Svímjifelag. Ferðaleiðari var Thurid Kjærbo Jón Bjarnason venjari. Innan EJM hevði liðið verið í venjingarlegu í Canet en Rousillon. Úrslitini hjá føroyska liðnum vóru ikki nøktandi, einasta ljóspunktið var eitt føroyskt juniormet.



NMU 2013

Norðurlenska Meistarstevnan fyri Ung var hildin í Reykjavík 13. og 14. juli. Føroyska liðið var: Lív E. Eidesgaard og Marius Ihlen Gardshodn úr Havnar Svímjifelag, Róland Toftum og Sólrun Kjærbo úr Suðuroyar Svímjifelag, Ásbjörg Hjelm og Signhild Joensen úr Ægir, Jana Thomsen úr Reysti og Barbara Debes úr FLOT. Venjarar eru Morensa Thomsen og Rúni Gaardbo. Eingin ivi um, at tað er sera trupult hjá ungu svímjarunum at koma beinleiðis av 25 metra hyl í 50 metra hyl. Hóast hetta má niðurstøðan nokk vera, at úrslitini ikki vóru nøktandi.

HM 2013

HeimsMeistarastevnan var hildin í Barselona í døgnum 28. juli til 3. august. Føroyska liðið var: Pál Joensen úr Suðuroyar Svímjifelag, Birita Debes úr Ægir, Poula Ø. Mohr og Bartal Hestoy úr Havnar Svímjifelag. Ferðaleiðari var Rókur í Jákupsstovu og venjari Kristian Martin Joensen. Liðið, undantikið Pál Joensen, fór til Canet en Rousillon á venjingarlegu 12. juli, men eins og juniorliðið hjá okkum lógu teir verðurfastur eina nátt. Liðið kom fram til Barselona tann 24. juli so góð tíð var at venja sær við umstøðunar. Pál Joensen hevði klárað kravtíðirnar hjá FINA, meðan hinir trýggir svímjararnir fingtu tey 3 „natiónsplássið“, ið FINA letur øll lond. Krøvini eru, tá hesi plássini vera nýtt, at líka tal av monnum og kvinnum luttaka.



Pál Joensen var í bæði 800 og 1500 frí finalunum, meðan hini trý Poula, Birta og Bartal sett minst eitt feroyskt met á hesum HM, Poula enntá tvey í tveimum kappingum.

EJM í Open Water

Cecilia Wigant Eysturdal luttók í EJM í Open Water, í Koaceli í Turkalandið. Cecilia luttók í 7,5 km fyri gentur.

Landsdystur Føroyar Ísland

Avtala var, at hava landsdyst móti íslendingum í Klaksvík 5. oktober 2013. Mánadagin í somu viku góvu íslendingarnir avboð til landsdystin, sum sostatt datt niðurfyri.

FINA WORLD CUP

Svimjisambandið sendi ikki lið til World Cup í 2013. Skipanin við World Cup er broytt, og bæði Stokkhólm og Berlin eru farin burturúr, eins og tíðarætlanin er broytt soleiðis at nógvar av kappingunum liggja tíðliga í kappingarárinum. Tó var tað so at Havnar Svímjifelag valdi at senda ein svímjara og venjara til WC í Moskva, Doha og Dubai. Tað vóru Óli Mortensen og Kristian Martin Joensen ið vóru til hesar kappingarnar.

NM/NJM í Føroyum

Á triðja sinni var NJM/NM hildið í Føroyum. Kappingin var hildin í Svímjihøllini í Gundadali. Allir luttakararnir buðu á Hotel Føroyum og ótu á Skúlaheiminum í Marknagili. Avgjørt var at taka eitt stórt lið út. Tey ið kláraðu kravtíðina vóru:

Til NJM 2013: Óli Mortensen, Markus Joensen og Lív E. Eidesgaard úr Havnar Svímjifelag. Alvi Hjelm, Victoria W. Eysturdal og Ásbjørg Hjelm úr Ægir. Eyðbjørn Joensen úr Suðuroyar Svímjifelag

Til NM 2013: Birita Debes, Jonna B. Thomsen og Cecilia Eysturdal úr Ægir.
Guðrun Mortensen úr Suðuroyar Svímjifelag.

Harumframt vóru 7 svímjarar úttíknir við wildcard:

Til NJM 2013: Lena Rannváardóttir, Havnar Svímjifelag, Sólrún Kjærbo,
Suðuroyar Svímjifelag, Janus E. Hofgaard, Havnar Svímjifelag og Helga
Nielsen, FLOT

NM 2013: Turið S. Christiansen, Ægir, Beinta P. Debes, Havnar Svímjifelag og
Rutt Agnarsdóttir, Havnar Svímjifelag

Liðleiðari vóru Sørin S. Djurhuus og Thurid Kjærbo. Venjarar vóru Petur Heðin
á Fløtti, Jón Bjarnason, Kristian Martin Joensen og Rúni Gaardbo.

Tá avtornaði høvdu Føroyar vunnið 6 heiðursmerki. Besta plássið vann Birita
Debes, ið fekk gull í 100 rygg og silvur í 50 rygg í NM kappingini. Einasta
heiðursmerki í NJM bólkin vann Óli Mortensen, ið fekk bronsu í 1500
frísvímjng. Hóast 6 heiðursmerki er so nøkunlunda, so var niðurstøðan at
okkara svímjarar langt frá náddi tað vit høvdu vónað. Eisini vóru alt ov fáar
bestutíðir.

EMS 2013 í Herning

EMS 2013 var hildið í Herning vikuna eftir NJM/NM. Av tíð at kappingin var
hildin í Danmark, var avgjørt at taka bestu juniorarnir við. Liðið var: Pál
Joensen, Eyðbjørn Joensen og Guðrun Mortensen úr Suðuroyar Svímjifelag.
Birita Debes, Alvi Hjelm og Astrið Foldarskarð úr Ægir og Óli Mortensen úr
Havnar Svímjifelag. Rókur í Jákupsstovu var ferðaleiðari og Jón Bjarnason
venjari.

Nú úrslitini til NJM/NM gjørdist nakað væl lakari enn væntað, so var vónin at
svímjararnir fóru at skara framúr í Herning. Við undantakið av Pál, so vóru
úrslitini eins lak í Herning, sum tey høvdu verið vikuna frammanundan í
Føroyum.

Pál Joensen vísti seg frá einari nýggjari og sera spennandi síðu í Herning, í 1500 frísvimjing vann hann silvurmerkið. Hóast at hann misti svimjihettuna mitt í kappingini, svam hann eina sera góða taktiska kapping, ið boðar frá góðum.

RIG 2014

Svimjisambandið hevði fyrireikað eina ferð við venjingarlegu og luttøku til RIG í januar 2014. Undirtøkan var ikki so góð sum væntað, og meta vit, at tað er betri frameftir, at feløgini sjálvi fyrireika sovorðnar luttøkur.

Týsku meistaraskapini í Open Water

Pál Joensen luttók í opnu týsku meistarastevnuni í Open Water, í Hamburg. Pál svam 5 km og gjørdist nummar 5.

EJM 2014

EJM var í 2014 hildið í Niðurlenska býnum Dordrecht. Tað var trupult hjá svimjarunum at klára kravstíðirnar, so Svimmisambandið valdi at geva nøkur wildcard. Svimmjarnir, ið vóru úttiknir vóru: Óli Mortensen (1996) og Lív Eidesgaard (1999) úr HS. Alvi Hjelm (1996), Ásbjörg Hjelm (1999), Victoria W. Eysturdal (1998) úr Ægir. Eyðbjørn Joensen (1996) úr SuSvim. Lív Eidesgaard úr Havnar Svimmifelag gav avboð til EJM vegna skaða.

Venjari: Rui Magalhaes og ferðaleiðari: Thurid Kjærbo.

Fyrireikingin til EJM byrjaði fyrst í juni mánaða, har liðið fór á venjingarlegu í Callella, beint uttanfyri Barselona. Henda venjingarlega endaði við luttøku á Mare Nostrum í Barselona og Canet de Rousillon.



EJM fór fram í Dordrecht í tíðarskeiðinum 9. til 13. juli. Úrslitini vóru heldur betri enn í 2013 og settu Ásbjörg Hjelm og Óli Mortensen juniormet, umfram at svimjararnir setti rættiliga fitt av persónligum metum.

NMU

Svimjararnir vóru: Sára R. Nysted (2001), Róland Toftum (1998) úr SuSvim. Signhild Joensen (2000) úr Ægir. Marius Ihlen Garðshorn (1998), Vár E. Eidesgaard (2001), Niels Nattestad (1998), Birni Sigvardsen (1999) og Maria Bjarnastein Antoft (2000) úr HS. Barbara Debes (2000) úr FLOT. Jana Thomsen (2000) úr Reysti

Ferðaleiðari Anna Eidesgaard og venjarar Rúni Gaardbo og Morentsa Thomsen.

NM í Open Water

Cecilia Wigant Eysturdal luttók í Norðurlenska Meistaraskapinum í Open Water í Vesijärvi vatninum nær Kangasala í Finnlandi. Besta úrslitið hjá Cecilíu var eitt silvurmerkið í 10km.



EM

Evropeiska Meistarastevnan var hildin í Berlin í tíðarskeiðinum 13. til 24. august. Pál Joensen og Birta Debes vóru úttikin, men Birta gav avboð. Ferðaleiðari var Rókur í Jákupsstovu.

Pál lúttók á øðrum sinni í Open Waterkappingin, ið var svomin í Grünau. Hann var tilmeldaður 5 km, ið verður svomin sum einkulsstartur tann 13. august. Vónirnar vóru stórar til hesa kapping, men tíverri var Pál kollðømdur vegna tjóvstart.

Kappingarnar í hylinum inni í Berlin byrjaðu 18. august og skuldi Pál svimja 1500 og 800 frí. Innleiðandi kappingin í 1500 gekk ikki alt ov gott, men Pál kom í finaluna á einum 7. plássið. Tá finalan var svomin, var hann væl fyri og svam eina sera góða taktiska kapping og vann silvurmerki. Sama endurtók seg í 800 frí har Pál aftur vann silvurmerki. Enn eitt einastandandi avrik av Páli. Hesi bæði silvurmerkini gjørdi, at Føroyar gjørdist nummar 15 av londunum til EM.



Útøktreytir

Vit hava seinastu árin vald at senda rættiliga nógv svimjarar til ymsar kappingar, bæði í norðanlondum, Evropa og millumtjóða kappingar. Skal eg hyggja aftur á hesi 6 farnu árin, so eri eg noyddir at seta spurningin, um vit hava fingið nógv burtúr hesari íløgu. Svarið er ikki einfalt, men spurningurin er, um vit ikki frameftir noyðast at brúka okkara orku uppá færri svimjarar. Um hetta verður gjørt, mugu eisini nógv størri krøv setast til úrslitini.

Langhylur/ar

Tað grør undir gangandi fótí, og hugaligt er at síggja, hvussu væl arbeiðið gongur í Suðuroy við Pálshøll. Tað fer at geva feroyskar svimjing stórar møguleikar, tá ið tað verður møguligt at venja í langhlyi, uttan at fara uttanlands.



Nú er bara at vóna at aðrir fylgja eftir. Heðin Mortensen, býráðsformaður í Tórshavnar kommunu, lovaði til 75 ára hátíðarhaldið, at nýggi langhylurin í Havn skal vera liðugur í 2017. Vónandi verður hetta so.

Aðrastaðni tørvar okkum eisini nýbyggingar. Eysturoyggin er enn uttan 25 metra hyl. Runavíkar kommuna hevur ongan hyl. Svímjihylurin í Klaksvík treingir til stórar ábøtur, ið liggja í kortinum fyri framman.

NIÐURLØGA

Henda frágreiðing til aðalfundin er mín sætta á hesum sinni, og verður hon tann seinasta.

Hesi farnu seks árin hava verið avbera góð og spennandi, avbjóðingarnar hava verið nógvar og vónandi eru nakrar av teimum loystar upp á rættan hátt.

Lat meg fyrst takka øllum tykkum, ið hava gjørt alt møguligt. Svímjarum, foreldrum, nevndarlimum, venjarum og øll tykkum, ið hava áhuga í svímjing.

Tá ein er afturlítandi soleiðis eina løtu, so er tað ikki sørt, at eygað hevur hug at støðga við alt tað, ið vit ikki náddu at gjøgnumføra. Allar ætlaninar og hugskotini, ið ikki blivu gjøgnumførd. Tó so, nógv er hent og nógv, ið vit øll kunnu gleðast um. Lat meg bara nevna nøkur heilt fá. FM/JM var uppraðfest, masterssvímjing er komin í gongd og lívbjargingararbeiðið er vorðið skipað.

Vegna nevndirnar í Svímjissambandinum skal eg takka tykkum fyri tað álit, tit hava víst okkum farna tíðina. Hóast eg leggið frá mær sum formaður í dag, so vóni eg, at eg kann lata eina hjálpandi hond til føroyska svímjing, nógv ár frameftir.

Lat meg at enda gera orðini hjá Sverra Mortensen, ið er 92 ár og svímur 500 metrar hvønn morgun, til míni: Eg hevði ikki verið tann maðurin, ið eg eri í dag, um eg ikki hevði svomið. (*Í sendingini "Tórði á túri", 22. september 2014*)

Tórshavn, 18. oktober 2014

Jon Hestoy, formaður